



## نئے گج ڈیم تعمیر کیس: وزیر خزانہ، وزیر توانائی اور سیکرٹری کابینہ طلب

اسلام آباد (وائس آف ایشیا) سپریم کورٹ نے نئے گج ڈیم کی تعمیر کیس میں وزیر خزانہ، وزیر توانائی اور سیکرٹری کابینہ کو طلب کر لیا جبکہ چیف جسٹس میاں ثاقب نثار نے ریمارکس دیئے ہیں کہ خواہش تھی کہ گج ڈیم کی تعمیر کا معاملہ حل کر کے جاؤں مگر بعض خواہشیں خواہشیں ہی رہ جاتی ہیں۔ جمعہ کو سپریم کورٹ آف پاکستان میں گج ڈیم کی تعمیر سے متعلق کیس کی سماعت چیف جسٹس پاکستان میاں ثاقب نثار اور جسٹس اعجاز الاحسن پر مشتمل 2 رکنی بنچ نے کی۔ جس میں ایڈیشنل اٹارنی جنرل ساجد الیاس بھٹی سمیت دیگر فریقین پیش ہوئے۔ ایڈیشنل اٹارنی جنرل نے عدالت کو بتایا کہ سی ڈی ڈبلیو پی کی میٹنگ میں ڈیم کی تعمیر کی سفارش ایکنک کو کر دی گئی ہے۔ چیف جسٹس نے کہا کہ اس طرح تو یہ معاملہ ایکنک میں جا کر پھنس جائے گا، خواہش تھی کہ

میرے ہوتے ہوئے معاملہ حل ہو جاتا، مگر بعض خواہشیں  
خواہشیں ہی رہ جاتی ہیں۔ جسٹس اعجاز الاحسن نے کہا کہ آپ کا  
ابھی ایک ہفتہ باقی ہے۔ عدالت عظمیٰ نے حکم دیا کہ آئندہ پیر تک  
سی ڈی ڈبلیو پی کے اجلاس کے منٹس عدالت میں پیش کیے  
جائیں۔ سپریم کورٹ نے وزیر توانائی عمر ایوب، وزیر خزانہ اسد  
عمر اور سیکریٹری کابینہ کو منگل کے روز طلب کر تے ہوئے  
سماعت 15 جنوری تک ملتوی کر دی۔